

मुख्य समाचार :-

- राष्ट्रपति ने ईईपीसी भारत की प्लेटिनम जयंती में कहा, भारत को फिर बनाना है ज्ञान और व्यापार का अग्रणी केंद्र।
- उपराष्ट्रपति चुनाव कल: एनडीए के राधाकृष्णन और इंडी गठबंधन के बी. सुदर्शन रेड्डी आमने-सामने।
- बरकतउल्ला विश्वविद्यालय का दीक्षांत समारोह हुआ सम्पन्न, राज्यपाल और मुख्यमंत्री ने मेधावी विद्यार्थियों को दी उपाधियां व स्वर्ण पदक।
- एशिया कप क्रिकेट कल से यूएई में होगी शुरुआत, भारत का पहला मैच बुधवार को।

राष्ट्रपति ईईपीसी भारत

राष्ट्रपति द्रौपदी मुर्मू ने देशवासियों से भारत को ज्ञान और व्यापार का प्रमुख केंद्र बनाने का आह्वान किया है। राष्ट्रपति ने आज नई दिल्ली में इंजीनियरिंग निर्यात संवर्धन परिषद-ईईपीसी के प्लेटिनम जुबली समारोह को संबोधित करते हुए यह बात कही। राष्ट्रपति ने पिछले दस वर्षों में इंजीनियरिंग निर्यात 70 अरब डॉलर से बढ़कर 115 अरब डॉलर से अधिक होने पर खुशी जताई और ईईपीसी की सराहना की।

उपराष्ट्रपति चुनाव कल

उपराष्ट्रपति पद के लिए कल चुनाव होगा। एनडीए के उम्मीदवार, महाराष्ट्र के राज्यपाल सी. पी. राधाकृष्णन और इंडिया ब्लॉक के उम्मीदवार, पूर्व सर्वोच्च न्यायालय न्यायाधीश बी. सुदर्शन रेड्डी आमने-सामने होंगे। उपराष्ट्रपति का चुनाव संसद के दोनों सदनों के सदस्यों वाले निर्वाचक मंडल द्वारा होता है। इस बार कुल 781 सदस्य मतदान करेंगे और जीत के लिए 391 मतों का बहुमत जरूरी है।

प्रधानमंत्री - दौरा

प्रधानमंत्री नरेंद्र मोदी कल हिमाचल प्रदेश और पंजाब में बाढ़ की स्थिति की समीक्षा के लिए दौरा करेंगे। वे हिमाचल प्रदेश के बाढ़ और भूस्खलन प्रभावित इलाकों का हवाई सर्वेक्षण करेंगे। वे बाढ़ प्रभावित क्षेत्रों का ज़मीनी जायजा लेकर पीड़ितों के लिए अधिकतम सहयोग सुनिश्चित करेंगे। इससे पहले कृषि मंत्री शिवराज सिंह चौहान ने भी पंजाब का दौरा किया था। बाढ़ से हुए नुकसान का आकलन करने के लिए केंद्र ने दो टीमों का गठन किया है। सेना, बीएसएफ, एनडीआरएफ और स्थानीय लोग राहत-बचाव में जुटे हैं।

दीक्षांत समारोह

बरकतउल्ला विश्वविद्यालय का दीक्षांत समारोह का आयोजन आज भोपाल के कुशाभाऊ ठाकरे सभागार में हुआ। राज्यपाल मंगुभाई पटेल और मुख्यमंत्री डॉ. मोहन यादव ने मेधावी छात्र-छात्राओं को उपाधियां और स्वर्ण पदक प्रदान किए। राज्यपाल ने कहा कि अब युवाओं को अपने ज्ञान और कौशल से समाज को योगदान देना चाहिए।

मुख्यमंत्री ने भी युवाओं को देश और समाज के लिए समर्पित होने की प्रेरणा दी। उन्होंने कहा भारत के हर राज्य में बोली जाने वाली 'बोलियां-भाषाएं' हमारी राष्ट्रभाषा हैं।

समारोह में उच्च शिक्षा मंत्री इंदर सिंह परमार भी मौजूद रहे। इस मौके पर विश्वविद्यालय की स्मारिका का लोकार्पण किया गया।

गौ संरक्षण -मुख्यमंत्री

मुख्यमंत्री डॉ. मोहन यादव ने आज भोपाल में गौ संवर्धन बोर्ड के कार्यों की समीक्षा की। मुख्यमंत्री ने कहा कि आत्मनिर्भर गौशालाएं प्रदेश की अर्थव्यवस्था में बड़ा योगदान दे सकती हैं। मुख्यमंत्री ने कहा है कि देसी नस्ल के गौपालन को प्रोत्साहित किया जाए और गौशालाओं के प्रबंधन में धार्मिक संस्थाओं और दानदाताओं को जोड़ा जाए। उन्होंने पशु चिकित्सकों की संख्या बढ़ाने पर भी जोर दिया। बैठक में बताया गया कि प्रदेश में अब तक 937 नई गौशालाओं की स्थापना की जा चुकी है, जिनमें एक लाख 10 हजार गौवंश को आश्रय मिला है। कई जिलों में बायोगैस और जैविक खाद संयंत्र भी शुरू किए गए हैं।

जीएसटी सुधार – वस्त्र उद्योग

स्वतंत्रता दिवस पर लाल किले से प्रधानमंत्री नरेंद्र मोदी ने अगले चरण के जीएसटी सुधारों की घोषणा की थी। अब ये सुधार 22 सितंबर से लागू होंगे। जीएसटी परिषद ने आम आदमी पर ध्यान रखते हुए कर दरों को तर्कसंगत बनाया है। इन सुधारों से कई क्षेत्रों में कर दरें कम होंगी और नागरिकों का जीवन आसान बनेगा। विशेष रूप से वस्त्र उद्योग में इन सुधारों का बड़ा असर होगा, जिससे व्यापारिक लागत कम होगी और उपभोक्ताओं को राहत मिलेगी।

खेल

एशिया कप क्रिकेट टूर्नामेंट कल से संयुक्त अरब अमीरात में शुरू हो रहा है। टी-20 प्रारूप में खेले जा रहे इस टूर्नामेंट में भारत और पाकिस्तान सहित कुल 8 टीमें भाग ले रही हैं। भारत का पहला मैच बुधवार को मेजबान यूएई से होगा। भारत और पाकिस्तान का रोमांचक मुकाबला 14 सितंबर को होगा।

वहीं, महिला एशिया कप हॉकी में भारत सुपर-फोर चरण में पहुँच गया है। चीन में खेले गए आज के पूल मैच में नवनीत कौर और मुमताज खान की हैट्रिक की मदद से भारत ने सिंगापुर को 12-0 से हराया। सुपर चार की शीर्ष दो टीमें 14 सितंबर को फाइनल में भिड़ेंगी।

मौसम

प्रदेश में बारिश का सिलसिला धीमा हुआ। पिछले 24 घंटों में प्रदेश के कई जिलों में हल्की से मध्यम बारिश हुई। भोपाल में कल तक आंशिक बादल छाए रहने और गरज-चमक के साथ हल्की बारिश की संभावना है। मौसम विभाग ने इंदौर, ग्वालियर, जबलपुर और रीवा समेत कई जिलों में गरज-चमक के साथ बारिश और तेज़ हवाओं की चेतावनी दी है।

समाचार संक्षेप में

- झाबुआ में मुख्यमंत्री लाडली बहना योजना का राज्य स्तरीय कार्यक्रम 12 सितंबर को पेटलावद स्थित सीएम राइज सांदीपनि विद्यालय के मैदान में आयोजित किया जाएगा।
- शहडोल जिले में अब आम लोगों के अलावा पुलिसकर्मी भी अपनी शिकायत क्यूआर कोड से कर सकेंगे।
- खण्डवा में पत्रकार स्वास्थ्य एवं दुर्घटना समूह बीमा योजना के तहत पत्रकारों का 4 लाख रुपये का स्वास्थ्य बीमा और 10 लाख रुपये का व्यक्तिगत दुर्घटना बीमा किया जाएगा।
- शिवपुरी में आज भारतीय जनता पार्टी द्वारा प्रायोजित सेवा पखवाड़ा कार्यक्रम को लेकर एक जिला कार्यशाला बैठक का आयोजन किया गया।
- नर्मदापुरम में युवा संगम रोजगार मेला का आयोजन 11 सितम्बर को किया जा रहा है। रोजगार मेला शासकीय औद्योगिक प्रशिक्षण संस्था, नर्मदापुरम में आयोजित होगा।
- भोपाल स्थित जनजातीय संग्रहालय में म.प्र. एवं देश के अन्य राज्यों में पारम्परिक जनजातीय एवं लोक समाजों में शारीरिक करतब एवं युद्ध की कलाओं पर केन्द्रित तीन दिवसीय समारोह 'उद्धोष' का आयोजन 12 से 14 सितम्बर, 2025 में किया जा रहा है।